

فقہ اسلامی کے بنیادی مأخذ

محمد انس حسّان *

”مأخذ“ سے وہ ذرائع مراد ہیں جن سے قانون اخذ کیا جاتا ہے یا وہ مقامات ہیں جہاں سے قانون دلائل کے ساتھ حاصل کیے جاتے ہیں۔ قانون کی کتابوں میں مأخذ کی دو قسمیں بیان کی جاتی ہیں:

(۱) مأخذ صوری: قانون کا وہ مأخذ ہے جس کے ذریعے وہ اپنا جواز اور اثر حاصل کرتا ہے۔

(۲) مأخذ مادی: قانون کا وہ مأخذ ہے جس سے قانون اپنا مادہ حاصل کرتا ہے۔^(۱)

اصول فقہ کی کتب میں عمومی طور پر فقہ اسلامی کے مأخذ چار بیان کیے جاتے ہیں:

(۱) قرآن مجید (۲) سنت (۳) اجماع (۴) قیاس

صاحب ”نور الانوار“ کے نزدیک فقہ اسلامی کے بنیادی مأخذ تین ہیں:

الكتاب والسنۃ والاجماع الامۃ^(۲)

”کتاب (یعنی قرآن حکیم)، سنت اور امت کا اجماع (فقہ اسلامی کے بنیادی مأخذ ہیں)۔“

نیز وہ قیاس کو مأخذ تو سمجھتے ہیں لیکن اس کو الگ ذکر کرتے ہیں اور فقہ کے بنیادی مأخذ میں اس کا شمار نہیں کرتے۔ مولانا محمد تقی امینی^{رحمۃ اللہ علیہ} کے نزدیک فقہ اسلامی کے مادی مأخذ عمومی حیثیت سے بارہ ہیں:

(۱) قرآن حکیم (۲) سنت (۳) اجماع (۴) قیاس (۵) احسان (۶) استدلال

(۷) استصلاح (۸) مسلمہ شخصیتوں کی آراء (۹) تعالیٰ (۱۰) عرف اور رسم و رواج

(۱۱) ماقبل کی شریعت (۱۲) ملکی قانون

مولانا کے نزدیک اصول فقہ کی کتابوں میں صراحتاً صرف پہلے چار کا ذکر ملتا ہے۔ اس کی وجہ یہ ہے کہ بعض مأخذ کو بعض میں داخل سمجھا گیا ہے اور اختصار کے طور پر صرف چار کا ذکر کر کے ان کی تعبیر و توجیہ اس طرح کی گئی ہے کہ ان کے عموم میں بقیہ داخل ہو جاتے ہیں۔ مثلاً قیاس کے عموم میں احسان، استصلاح وغیرہ داخل ہیں۔ اجماع میں تعامل و رسم و رواج داخل ہیں۔ ماقبل کی شریعت قرآن یا حدیث کے عموم میں آتی ہے۔ ملکی قانون تعامل میں شمار ہو سکتا ہے۔ آراء اگر قیاس پر مبنی ہیں تو ان کا شمار قیاس میں ہو گا ورنہ وہ سماں پر محمول حدیث کے ذیل میں آجائیں گی۔ استدلال بھی قیاس کے قریب ہے۔^(۲)

ذیل میں فقہ اسلامی کے بنیادی مأخذ کا تعارف پیش کیا جاتا ہے۔

قرآن مجید: فقہ اسلامی کا پہلا مأخذ

قرآن مجید فقہ اسلامی کا بنیادی مأخذ ہے۔ چونکہ یہ سلسلہ ہدایت کا آخری ایڈیشن ہے اس لیے اس کی جملہ تعلیمات و تفہیمات کا ہر زمانہ میں یکسا نیت کے ساتھ پایا جانا لازمی تھا، اور یہ صرف اسی صورت میں ممکن تھا کہ تمام شعبہ ہائے زندگی کے حدود اربعہ بناء کر اس کے خطوط متعین کر دیے جائیں۔ قرآن مجید مختصر ہونے کے باوجود جامع و مانع ہے اور اس میں زندگی کے تمام شعبوں کے متعلق واضح احکام موجود ہیں، لیکن ان احکامات کی حیثیت اصول کی ہے۔ قرآن نے ایسا نہیں کیا کہ ابتداء ہی سے احکامات سے متعلق تمام جزئیات بیان کرو دی ہوں، بلکہ اس میں تدریج کا طریقہ بروئے کار لایا گیا۔ اس حوالے سے مولانا محمد تقی امینی کا تجویز یہ ہے کہ اگر بالفرض ابتداء ہی میں ساری جزئیات بیان کرو دی جائیں اور عملی بھل کے سارے خاکے تیار کر دیے جاتے تو ایک تو اس کی دستوری پوزیشن باقی نہ رہتی، دوسرا بڑی بات یہ ہوتی کہ اس کی دوامی اور عالمگیر حیثیت ختم ہو کر ساری تعلیم مختص زمانہ تک محدود ہو جاتی اور پھر اس میں جمود و قابل پیدا ہو کر ارتقا پذیر معاشرے کو سونے اور اقتداء و مصالح کو جذب کرنے کی ساری صلاحیت ختم ہو جاتی۔^(۲)

مثال کے طور پر قرآن مجید نے اس بات کی توضاحت کی ہے کہ حکومت اللہ کی نیابت و امانت ہو گی اور ہر مسلمان کے لیے شورائی بنیاد پر عدل و انصاف کے نظام کے قیام کو ممکن بنانا لازم ہو گا، لیکن یہ تفصیل نہیں بتائی کہ یہ نظام کس نوعیت کا ہو گا اور اس کی بہت ترکیبی کیا ہو گی؟ اسی طرح قرآن مجید نے ہرام اور حلال چیز کا فرد افرادا ذکر نہیں کیا اور نہ ہی حیاتِ انسانی سے متعلق ہر جزوی معاملہ کو موضوع بحث بنا لیا، بلکہ اصول متعین کر دیے۔ اب ان متعین اصولوں سے مطلوب نتائج اخذ کرنا اور ان کی علت تلاش کر کے حالات و زمانہ کے مطابق ان کی عملی تطبیق پیش کرنا اہل علم پر چھوڑ دیا۔ مولانا اس حوالے سے اپنی ذاتی رائے کا اظہار ان الفاظ میں کرتے ہیں:

”اس بارے میں فقهاء و صحابے امت نے جزئیات کی تفاصیل بتا کر جو کارہائے نمایاں انجام دیے ہیں وہ سب اپنے اپنے زمانہ کے حالات کی مناسبت سے تھے اور آج بھی ہمیں حق ہے کہ ان جزئیات کی روشنی میں مقصد اور اصول کے پیش نظر اپنے زمانہ کے حالات و تقاضا کے مناسب طریقہ کار کی جزئیات مرتب کریں۔ اس مرتب شدہ جزئیات کی حیثیت بھی پہلی جزئیات کی طرح قطعی اور دوامی نہ ہو گی بلکہ معاشرہ کی حالت پر موقوف ہو گی اور اسی وقت تک باقی رہے گی جب تک معاشرہ اجازت دے گا۔“^(۵)

فقہائے متاخرین میں سے علامہ شامی رحمۃ اللہ علیہ نے اس موضوع پر باقاعدہ ایک کتاب لکھی ہے اور اس میں حالات و زمانہ کے مطابق فقہی جزئیات میں تبدیلی اور اس کی ضرورت پر بڑی جامع بحث فرمائی ہے۔ ذیل میں علامہ شامی کی اسی کتاب سے ایک مثال پیش کی جاتی ہے:

”جانا چاہیے کہ مسائل فقہ یا صریح نص سے ثابت ہوں گے (ان مسائل کو ہم نے پہلی فصل میں بیان کیا ہے) یا اجتہاد اور رائے سے ثابت ہوں گے۔ ان میں سے اکثر مسائل ایسے ہوتے ہیں جن کو مجتہد نے اپنے زمانہ کے رواج کے موافق قائم کیا تھا۔ اس طرح کہ اگر وہ (دینی مجتہد) آج کے زمانہ میں موجود ہوتا تو اپنے ہی قول کے خلاف کہتا۔ اسی بنا پر اجتہاد کے شرائط میں لوگوں نے اس کو بھی شامل کیا ہے کہ مجتہد

لوگوں کے رسم و رواج سے واقفیت رکھتا ہوئے کیونکہ اکثر احکام زمانہ کے اختلاف سے بدل جاتے ہیں، لہجہ اس کے کہ رواج بدل گیا یا کوئی نئی ضرورت پیدا ہو گئی یا زمانہ کے لوگ بدروش ہو گئے۔ اس صورت میں اگر وہ پہلا حکم باقی رہے تو اس سے لوگوں کو تکلیف اور ضرر پہنچے۔ اور شریعت کے ان قواعد کی مخالفت زمانہ کے حالات کے موافق تھی، کیونکہ مشائخ کو یہ معلوم تھا کہ اگر آج خود مجید موجود ہوتا تو وہی کہتا جاؤں ہوں نے کہا۔^(۶)

بہر حال ان فقہی احکامات کی جزئیات مرتب کرنے اور جدید مسائل کی عصری تطبیق کے حوالے سے فقه اسلامی کے پہلے مأخذ یعنی قرآن کریم نے سات چیزوں کو اپنا فقہی اصول قرار دیا ہے جن سے رہنمائی حاصل کر کے قرآنی منشائے مطابق ہر دور کے شرعی مسائل حل کیے جاسکتے ہیں۔ یہ سات اصول درج ذیل ہیں:

(۱) عدم حرج (۲) قلب تکلیف (۳) تدریج (۴) نفع (۵) شان نزول

(۶) حکمت و عملت (۷) عرب کی معاشرتی حالت

اگر عمومی طور پر قرآن کریم کا جائزہ لیا جائے تو اس میں امت اسلامیہ کی نفیات اور طبعی میلانات کی رعایت اور لحاظ کرتے ہوئے درج ذیل احکامات کو ملاحظہ رکھا گیا ہے:

(۱) اس بات کی کوشش کی گئی ہے کہ کوئی ایسا حکم نہ دیا جائے جس میں ناقابلی برداشت مشفقت ہو۔

(۲) لوگوں کی رغبت اور میلان کے پیش نظر بعض ایسے احکام مقرر ہوئے جنہیں قومی عید کے طور پر منایا جائے اور ان میں جائز اور مباح حد تک خوشی منانے اور زیب وزینت کرنے کی اجازت دی گئی ہے۔

(۳) طاعات کی ادائیگی میں طبعی رغبت اور میلان کو ملاحظہ رکھا گیا اور ان تمام محکمات و دوامی کی اجازت دی گئی جو اس میں مددگار ثابت ہوں، بشرطیکہ ان میں کوئی قباحت نہ ہو۔

(۴) طبعی طور پر جن چیزوں سے قباحت ہوتی ہے یا طبیعت بار محسوس کرتی ہے اس کو ناپسند کیا گیا۔

(۵) حق و استقامت پر قائم رہنے کے لیے تعلیم و تعلم، امر بالمعروف و نهی عن المنکر کو دوامی شکل دی گئی کہ طبیعت کو اسلامی مزاج کے مطابق ڈھانے میں مدد ملتی ہے۔

(۶) بعض احکام کی ادائیگی میں عزیمت اور رخصت کے درود بے مقرر کیے گئے تاکہ انسان اپنی سہولت کے پیش نظر جس کو چاہے اختیار کرے۔

(۷) بعض احکام میں رسول اللہ ﷺ کے مختلف فرم کے عمل مذکور ہوئے اور حالات کے پیش نظر دونوں پر عمل کی گنجائش رکھی گئی۔

(۸) بعض برائیوں میں مادی نفع سے محروم کرنے کا حکم دیا گیا۔

احکام کے نفاذ میں تدریجی ارتقاء کو ملاحظہ رکھا گیا، یعنی نہ ایک ہی وقت میں سارے احکام مسلط کیے گئے اور نہ ہی ساری برائیوں سے روکا گیا۔

(۹) تعمیری اصلاحات میں قومی کردار کی پختگی اور خامی کی رعایت کی گئی۔

(۱۰) نیکی کے بہت سے کاموں کی پوری تفصیل بیان کی گئی۔ اس کو انسانوں کی سمجھ پر نہیں چھوڑا گیا، ورنہ بڑی دشواری پیش آتی۔

(۱۱) بعض احکام کے نفاذ میں حالات و مصائر کی رعایت کی گئی اور بعض میں اشخاص و مزاج کی (۷)

چنانچہ قرآن کریم جو کہ فقہ اسلامی کا بنیادی مأخذ ہے، اس سے ہمیں مندرجہ بالا اصولوں سے کافی رہنمائی ملتی ہے۔

سُنْت: فقہ اسلامی کا دوسرا مأخذ

فقہ اسلامی کا دوسرا مأخذ سنت ہے۔ سنت کے لغوی معنی راستہ اور طریقہ عمل کے ہیں۔ اصطلاح میں لفظ سنت رسول اللہ ﷺ کے اقوال، افعال اور تصریر کے معنوں میں استعمال ہوتا ہے۔ ابتداء میں حدیث اور سنت کو الگ الگ سمجھا جاتا تھا، لیکن بعد میں اس میں یہ جزوی تبدیلی کی گئی کہ حدیث سے رسول اللہ ﷺ کے جملہ اقوال، افعال اور دوسروں کے وہ اقوال و افعال جن پر رسول اللہ ﷺ نے سکوت فرمایا مراد لیا گیا، جبکہ سنت میں صحابہ کرام رضوان اللہ علیہم اجمعین کے اقوال و افعال کو بھی داخل کیا گیا۔ اس بنیاد پر صحابہ کرام کے اقوال و افعال بھی سنت میں داخل ہیں، جیسا کہ اصول کی کتابوں میں ذکر ملتا ہے۔

السنۃ تطلق على قول الرسول ﷺ و فعله و سكته وعلى اقوال الصحابة و افعالهم (۸)

”سنت کا اطلاق رسول اللہ ﷺ کے قول و فعل اور سکوت پر نیز صحابہ کرام کے اقوال و افعال پر ہوتا ہے۔“

صاحب کشف الاسرار لکھتے ہیں:

”سنت کا لفظ آنحضرت ﷺ کے اقوال و افعال نیز طریق رسول و صحابہ کوشامل ہے۔“ (۹)

ڈاکٹر محمد عنازی کے مطابق:

”ہر وہ چیز جو رسول اللہ ﷺ کی ذات گرامی سے نسبت رکھتی ہے وہ حدیث ہے اور علم حدیث میں شامل ہے۔“ (۱۰)

فقہ اسلامی کو سمجھنے اور مسائل حاضرہ کے اختیار کے حوالے سے سنت کو بنیادی مأخذ سمجھا جاتا ہے۔ چنانچہ علماء و فقیہاء نے تدوین فقہ کے حوالے سے سنت کی درج ذیل معلومات کا ہونا ضروری فرار دیا ہے:

(۱) ناج و منسوخ (۲) مجمل و مفسر (۳) خاص و عام (۴) محکم و متشابہ (۵) احکامات کے درجے اور

مراتب (۶) قرآن سے استدلال (۷) درایت و روایت حدیث کا علم

مولانا محمد تقی امینی سنت کے اس حصے کے متعلق، جس کا تعلق عام و اقعات و موعاظ سے ہے، لکھتے ہیں:

”عام فقیہاء کے خیال میں (کذا) قانون سازی کے لیے اس سے واقفیت ضروری ہیں ہے۔ لیکن اگر غور سے دیکھا جائے تو اجتماعی زندگی کو سمجھنے اور اس حیثیت سے قانون کا مقام متعین کرنے نیز قانون کو موثر بنانے میں اس سے بڑی رہنمائی حاصل ہوتی ہے۔ اگر اس کو نظر انداز کر کے قانون کی تدوین عمل میں لائی جائے تو اس میں خلکی اور کرکٹی ہو گی اور جذب و محبت کا عصر کم ہو جائے گا جو اسلامی قانون کی جان ہے۔“ (۱۱)

اسی طرح سنت کی تشریحی و توضیحی حیثیت کی مختلف صورتوں کے حوالے سے مولانا امینی کا حاصل مطالعہ

درج ذیل ہے:

(۱) قرآن حکیم میں جو آیات مجمل تھیں رسول اللہ ﷺ نے ان کی تشریح فرمائی۔

(۲) جو مطلق تھیں، موقع اور عمل کے لحاظ سے انہیں مقید فرمایا۔

- (۳) جو مشکل تھیں ان کی تفسیر بیان فرمائی۔
- (۴) جو قرآنی احکام بجمل تھے جنی ان کے عمل کی کیفیت، اسباب و شرائط اور لوازم وغیرہ کی تفصیل نہ تھی، رسول اللہ ﷺ نے ان کی تفصیل بیان فرمائی، چنانچہ نماز اور زکوٰۃ وغیرہ کی جو تفصیلات "سنّت" میں مذکور ہیں وہ سب قرآن حکیم کی شرح اور وضاحت ہیں۔
- (۵) قرآنی توضیحات کی روشنی میں بہت سے پیش آمدہ واقعات کا حکم بیان فرمایا، مثلاً حلت و حرمت کے باب میں جو احکام مذکور تھے ان پر مشتبہ اور مشکوٰک چیزوں کو قیاس کیا جن کی قصر تحریق قرآن حکیم میں نہ تھی۔
- (۶) قرآنی اصول و مقاصد کے پیش نظر وقت اور محل کی مناسبت سے وسائل و ذرائع کا حکم بیان فرمایا۔
- (۷) قرآنی تصریحات سے ایسے اصول مستحب فرمائے جن سے نئے حالات و مسائل کو قیاس کرنے کی راہیں کھلیں۔
- (۸) قرآنی احکام کے وجوہ و اسباب اور حکمت و مصلحت بیان فرمائی جس سے بہت سے اصول و کلیات مستحب ہوئے۔
- (۹) قرآنی ہدایات سے الہی حکمت اخذ کی، اس کے مقاصد دریافت فرمائے، پھر اسی کی روشنی میں شریعت کو انسان کی عملی زندگی سے ہم آہنگ بنایا۔
- (۱۰) بحیثیت مجموعی زندگی الہی گزاری کہ قرآنی زندگی کے لیے وہ مکمل تفسیر ہی (۱۲)۔
- ایک فقیہ کسی بھی شرعی مسئلہ کے اخراج کے لیے سب سے پہلے قرآن مجید کا مطالعہ کرتا ہے اور قرآن کی آیات احکام پر جو کر ۵۰۰ کے قریب ہیں، نظر دوڑاتا ہے۔ اگر اس مسئلہ کا حل قرآن مجید کی کسی آیت سے معلوم نہیں ہوتا تو پھر سنّت نبوی ﷺ میں اسے تلاش کرتا ہے تاکہ مسئلہ واضح ہو جائے۔ سنّت میں فقیہ مسائل کے اخراج کی کئی مثالیں موجود ہیں:
- (۱) قرآن کریم نے نماز، روزہ، زکوٰۃ، صدقات، حج اور اسی نوع کی دیگر عبادات کا حکم دیا ہے۔ لیکن چونکہ قرآن کریم کی مثال text کی ہے اور اس کی شرح سنّت سے معلوم ہو سکتی ہے تو اسی لیے ہمیں نماز کی ادائیگی، رکعت، وقت اور اسی طرح دیگر عبادات کی کافی حد تک تحریق سنّت سے معلوم ہوگی۔ چنانچہ ان عبادات کی جزئیات تک رسائی سنّت کا سہارا لیے بغیر ممکن نہیں۔
- (۲) قرآن کریم میں ارشاد ہے: «وَيُحِلُّ لَهُمُ التَّقْيَاةُ وَيُحَرِّمُ عَلَيْهِمُ الْخَبِيتَ» (الاعراف: ۱۵۷)
- "(ہمارے رسول مکرم ﷺ) پاک چیزوں ان کے لیے حلال قرار دیتے ہیں اور ناپاک چیزوں ان کے لیے حرام ٹھہراتے ہیں۔" اب پاک و ناپاک چیزوں کی وضاحت کیسے معلوم ہوگی تو اس کے لیے سنّت سے رہنمائی حاصل کی جاسکتی ہے۔ مثال کے طور پر نبی کریم ﷺ نے ہر اس جانور کا گوشہ حرام قرار دیا جو شکار کر کے کھاتا ہے تو اس سے حرام جانور کا تعین ہو گیا۔ اس کے علاوہ جو پرندہ کسی جانور کا شکار کر کے کھائے اسے بھی حرام قرار دیا اور اسی طرح پاک چیزوں کی تعین بھی کر دی۔
- (۳) سنّت اگر موجود نہ ہو تو قرآن کریم کی بہت سی آیات کا معنی لفت یا کسی دوسرے ذریعہ سے معلوم نہیں ہو سکتا۔ قرآن کریم میں اعتکاف کا تذکرہ آیا ہے، لیکن اعتکاف سے کیا مراد ہے؟ عاکف کس کو کہتے ہیں؟ قرآن کریم میں اس طرح کے سینکڑوں احکامات موجود ہیں جن کی تعبیر و تحریق کے لیے سنّت کی تعبیر و تحریق

سامنے ہونا از حد ضروری ہے۔

(۴) قرآن کریم میں قیم کا ذکر آیا ہے، لیکن اس کی تفصیلات اور دیگر احکام کی فتحی تعبیر کے لیے سنت کا مطالعہ ضروری ہے۔

(۵) قرآن کریم کا اصول ہے: ﴿لَا تَأْكُلُوا أَمْوَالَكُمْ يِئْنُكُمْ بِالْبَطْلِ إِلَّا أَنْ تَكُونَ تِجَارَةً عَنْ تَرَاضٍ مِّنْكُمْ هُنَّ﴾ (النساء: ۲۹) ”ایک دوسرے کامال غلط طریقہ سے مت کھاؤ ما سوائے اس صورت میں کہ تمہاری آپس کی باہمی رضامندی سے تجارت اور لین دین ہو۔“ چنانچہ اگر باہم رضامندی سے تجارت یا لین دین ہو تو وہ جائز ہے، لیکن اگر یہی عمل باطل طریقوں سے کیا جائے تو اس کی ممانعت کی گئی۔ اب یہ قرآن کا عام اصول ہے، لیکن اس کا انطباق کیسے ہو گا؟ اور کن کن صورتوں میں ہو گا؟ اس کے حوالے سے بے شمار حدیثوں میں تشریحی نکات ملتے ہیں۔ مثال کے طور پر حدیث میں اس بیع سے منع کیا گیا ہے جس میں کوئی ”مال“ بیچنے والے کے قبضے میں نہ ہوتا کہ فساد سے بجا جاسکے^(۱) چنانچہ اگر کوئی شخص درخت پر لگے کچھ پھل کی بیع کرتا ہے یا پانی میں موجود مچھلیوں کی بیع کرتا ہے تو چونکہ اس صورت میں یہ ممکن ہے کہ جتنے میں بیع ہوئی مال اس سے زیادہ یا کم نکلے تو اس صورت میں بھگڑے کا اندیشہ ہے۔ لہذا اسلام نے ایسی بیع کی اجازت نہیں دی۔ حالانکہ ظاہراً یہی ایک تجارت ہے۔

(۶) قرآن حکیم میں ارشاد ہے: ﴿وَأَنْ تَجْمِعُوا بَيْنَ الْأُخْتَيْنِ﴾ (النساء: ۲۳) یعنی ”دو بہنوں سے ایک وقت میں نکاح جائز نہیں ہے۔“ لیکن حدیث نے اس کی مزید وضاحت کر دی کہ پھوپھی اور بھتیجی سے بھی ایک وقت میں نکاح جائز نہیں۔ اسی طرح بھائی اور خالدے سے بھی یہیک وقت نکاح نہیں ہو سکتا۔

ان تمام مثالوں سے یہ سمجھنا کہ سنت کا کام مخفی یہی ہے کہ وہ قرآنی احکامات کی تشریح کر دے، درست نہیں۔ بلکہ سنت کا کام براہ راست احکام دینا بھی ہے اور اس پر عمل کرنا امت پر واجب ہے۔ یہی وجہ ہے کہ جائز نکاح کے بہت سے مسائل ایسے ہیں جو میں براہ راست سنت سے معلوم ہوتے ہیں۔ مثال کے طور پر خیار شرط کی نبی کریم ﷺ نے اجازت دی۔ یعنی ایک شخص اگر کوئی چیز خریدتا ہے اور بیچنے والے سے یہ شرط رکھتا ہے کہ اگر مجھے یہ چیز پسند نہ آئی تو تین دن تک میں اس بیع سے رجوع کر سکتا ہوں۔ اب یہ حکم براہ راست قرآن کریم میں موجود نہیں، لیکن یہ اسلامی اصول بیع کا حصہ ہے اور فقه حنفی کے مطابق اس پر عمل لازم ہے۔

اسی طرح دیگر بہت سی مثالیں موجود ہیں جن سے سنت کا براہ راست مأخذ شریعت ہونا معلوم ہوتا ہے۔ چنانچہ اس سے کئی پیچیدگیوں سے چھکا رہتا ہے اور کئی مشکلات آسان ہو جاتی ہیں۔

اجماع: فقہ اسلامی کا تیسرا مأخذ

فقہ اسلامی کا تیسرا مأخذ اجماع ہے۔ اجماع کا لغوی معنی ہے کسی بات پر متفق ہو جانا۔ چنانچہ قرآن کریم میں ارشاد باری تعالیٰ ہے: ﴿فَاجْمِعُوا أَمْرَكُمْ وَشُرَعَّأَهُمْ﴾ (يونس: ۷۱) ”تم اپنی بات طے کرو اور اپنے شریکوں کو اکھما کرو۔“

فقہاء کی اصطلاح میں اجماع کسی معاملہ پر امت اسلامیہ کے اہل علم طبقہ کے اتفاق کرنے کو کہتے ہیں۔

جیسا کہ اصول کی کتابوں میں آتا ہے:

وهو اتفاق اهل الحل والعقد من امة محمد ﷺ علی امر من الامر (۱۳)

”حضرت محمد ﷺ کی امت کے اہل حل و عقد کے کسی معاملہ میں اتفاق کا نام اجماع ہے۔“

جمہور علماء نے اجماع کی تعریف ان الفاظ میں کی ہے:

”اتفاق المجتهدين من امة محمد ﷺ بعد وفاته في عصر من العصور على

حکم شرعی (۱۵)

”رسول کریم ﷺ کی وفات کے بعد کسی بھی زمانہ میں رسول اللہ ﷺ کی امت کے مجتهدین کا کسی شرعی حکم

پر اتفاق رائے کر لینے کا اجماع کہتے ہیں۔“

علام علی بن محمد الادمی فرماتے ہیں:

اتفاق اکثر المسلمين على ان الاجماع حجة شرعية يجب العمل به على كل

مسلم خلافاً للشيعة والخوارج والنظام من المعتزلة (۱۶)

”اکثر مسلمانوں کا اس پر اتفاق ہے کہ اجماع جماعت شرعی ہے اور تمام مسلمانوں کا اس پر عمل کرنا واجب

ہے، شیعہ، خوارج اور معتزلہ کے بر عکس (کہ وہ اس کو نہیں مانتے)۔“

امام شافعی رض نے سب سے پہلے اجماع کا جماعت ہونا ثابت کیا، اس کی تعریف لکھی اور اسے فقه اسلامی میں معتبر سمجھا (۱۷)۔ امام شافعی اجماع کو جماعت شرعیہ قرار دیتے ہوئے فرماتے ہیں:

”جماعت شرعیہ صرف اللہ کی کتاب سنت رسول اللہ ﷺ اور ائمہ کا اجماع ہے۔ علم کے تین درجات ہیں: کتاب،

حدیث نبوی ﷺ اور اس مسئلہ میں ائمہ کا اجماع، جس کے بارے میں کوئی نص شرعی موجود نہیں ہے۔“ (۱۸)

ڈاکٹر محمود احمد غازی (۱۹۵۰ء۔ ۲۰۱۰ء) نے اجماع کی بڑی جامع اور خوبصورت تعریف بیان کی ہے۔ چنانچہ فرماتے ہیں:

”اجماع سے مراد یہ ہے کہ کسی نئے پیش آنے والے فقیہی اور شرعی نویسیت کے معاطلے پر امت کے فقهاء اور مجتهدین تفصیل کے ساتھ آزاد اندیختنی کسی حکومتی، سرکاری یا بیرونی اثر و رسوخ کے بغیر مختص دلائل کی روشنی میں غور و فکر کریں اور قرآن و سنت کے دلائل کی روشنی میں اس کا حل تلاش کریں۔ پھر ان کے آپس کے تقابلہ خیال سے جب وہ متفق طور پر کسی ایک نتیجہ پر پہنچ جائیں تو وہ متفق نتیجہ اور فیصلہ اجماع کہلاتے گا۔“ (۱۹)

نبی کریم ﷺ کے زمانہ حیات میں اجماع کا ثبوت نہیں ملتا، کیونکہ نبی کریم ﷺ کی ذات مبارکہ لوگوں میں موجود تھی اور کسی بھی مسئلہ میں آپ ﷺ سے رجوع کیا جاتا تھا۔ جیسا کہ ڈاکٹر حمید اللہ (۱۹۰۸ء۔ ۲۰۰۲ء) لکھتے ہیں:

”عہد نبوی میں اس کی ضرورت ہی نہیں تھی؛ اس لیے کہ اگر کوئی سوال پیدا ہوتا تو لوگ فوراً رسول اللہ ﷺ سے رجوع کرتے تھے۔ رسول اللہ ﷺ فیصلہ فرمادیتے جو قطعی اور آخری ہوتا تھا۔ آپس میں مشورہ کر کے کسی پر متفق ہونے کا کوئی سوال ہی پیدا نہ ہوتا تھا۔“ (۲۰)

لیکن نبی کریم ﷺ کی ذات بارکت سے محروم ہو جانے کے بعد عہد صحابہ میں اجماع کی بنیاد پر ہی۔ جس طرح تمام فقهاء کے نزدیک اجماع شریعت میں جوت ہے اور شریعت کا بنیادی مأخذ ہے اسی طرح صحابہ کرام ﷺ کے اجماع پر بھی سب فقهاء کا اتفاق ہے اور تمام اس پر عمل کو لازم قرار دیتے ہیں۔ اور اگر صحابہ کرام ﷺ کے اقوال متعدد ہوں تو فقهاء جس قول کو پسند کرتے اختیار کر لیتے۔ لیکن تابعین اور تبع تابعین کے اقوال میں اس اصول کے پابند نہیں تھے۔

صحابہ کرام ﷺ نے سب سے پہلے اس ضرورت کو محسوس کیا۔ چنانچہ اس مقصد کے لیے حضرت عمر بن الخطبؓ کے زمانہ خلافت میں کبار صحابہ کرام ﷺ کو باہر جانے سے روک دیا گیا تھا تاکہ پیش آمدہ مسائل کے حل کے لیے ان سے فائدہ اٹھایا جاسکے اور جس پر یہ تمام متفق ہو جائیں اسے اجماعِ امت سمجھا جائے۔ چنانچہ عہد صحابہ میں اجماع کی بہت سی مثالیں پیش کی جاسکتی ہیں:

(۱) صحابہ کرام ﷺ نے فیصلہ کیا کہ اگر کوئی شخص زکوٰۃ کا منکر ہے تو اس کو اسی طرح سمجھا جائے گا جیسے کوئی شخص نماز کا منکر ہے اور جو نماز کا منکر ہے وہ دائرہ اسلام سے خارج ہے۔ لہذا زکوٰۃ کے منکر کو بھی دائرہ اسلام سے خارج سمجھا جائے گا۔ صحابہ کرام ﷺ نے سیدنا صدیق اکبر بن حیثیؓ کی سربراہی میں ان لوگوں کے خلاف جہاد کیا جنہوں نے زکوٰۃ کا انکار کیا تھا۔ شروع میں بعض صحابہ کو یہ سمجھنے میں تامل ہوا کہ نماز اور زکوٰۃ کو ایک سطح پر کیسے رکھا جائے اور کسی ایک جزوی حکم کے نامنے کو پوری شریعت کے انکار کے برابر کیسے مانا جائے؟ لیکن سیدنا صدیق اکبر بن حیثیؓ نے قسم کھا کر فرمایا کہ قسم خدا کی میں نماز اور زکوٰۃ کے درمیان کوئی فرق نہیں کروں گا اور جس نے یہ فرق کیا میں اس کے ساتھ جنگ کروں گا یہاں تک کہ میری جان اس میں چلی جائے۔^(۲)

(۲) اسی طرح حضرت عمر بن الخطبؓ نے شام اور عراق کی مفتوحہ زمینیں فوج میں تقسیم کرنے کی بجائے انہیں وقف قرار دے دیا اور اس پر صحابہ کا اجماع ہو گیا^(۲۲) اس کی سند یہ تھی کہ زمین ان کے اصل بالشندوں کے پاس رکھی جائے اور ان پر خراج عائد کر دیا جائے تاکہ مسلمانوں کو آمد فی ہو اور بیت المال مضبوط ہو؛ جس کے نتیجے میں فوجوں، سرکاری ملازمین، ضرورت مندوں کے اخراجات کا بندوبست ہو سکے اور دیگر رفاقتیں کام بھی انجام دیے جاسکیں۔

(۳) واقعہ یمامہ میں قراءہ کی بڑی تعداد کی شہادت کے بعد اس اندیشہ کے پیش نظر کہ اگر قراءہ یونہی شہید ہوتے رہے تو کہیں قرآن ضائع نہ ہو جائے، حضرت عمر بن الخطبؓ نے حضرت ابو بکر صدیق بن حیثیؓ سے قرآن کو مصحف کی صورت میں جمع کرنے پر اصرار کیا اور تمام صحابہ کرام ﷺ نے اس رائے سے اتفاق کیا۔ اس طرح صحابہ کرامؓ کے اس اجماع کی صورت میں قرآن کریم کی تدوین عمل میں آئی^(۲۳) نیز جمع کرنے کی ترتیب اور اس کے اصول بھی صحابہ کرامؓ کے اجماع سے ہی طے ہوئے۔

(۴) تیسرا مرتبہ چوری کرنے والے کا ہاتھ نہیں کاٹا جائے گا۔ حضرت علی بن ابی طالبؓ کے اس قول پر تمام صحابہ کرام ﷺ کا اجماع ہے۔^(۲۴)

(۵) حضرت عمر بن الخطبؓ نے میں تراویح کے حوالے سے کبار صحابہ جیلیتؓ کو اعتماد میں لیا اور باقاعدہ مشاورت سے

اس کا حکم جاری فرمایا^(۲۵) یہ بھی صحابہ کرام کے اجماع کی ایک مثال ہے۔

اجماع کا دین میں بحث ہونا تین امور پر منی ہے۔ گویا اجماع کی اساس ان تین امور پر قائم ہے:

(۱) اجماع کی اساس اول یہ ہے کہ صحابہ کرام صلی اللہ علیہ وسلم پیش آمدہ مسائل میں اجتہاد کرتے تھے۔ حضرت عمر صلی اللہ علیہ وسلم عام سیاسی امور میں صحابہ کرام کو مجع کر کے ان سے مشورہ طلب کرتے اور باہم تبادلہ افکار کرتے تھے۔ جب تمام لوگ ایک بات پر متفق ہو جاتے تو اس کو قانون کا حصہ بناتے اور اگر اختلاف رونما ہوتا تو اکثریت کا ساتھ دیتے۔

(۲) اجماع کی دوسری اساس یہ ہے کہ دو راجتہاد میں ہر امام کی یہ کوشش ہوتی تھی کہ ان سے کوئی ایسا شاذ قول صادر نہ ہو جوان کے بیان فقهاء کے خلاف ہوتا کہ اس کے طرزِ فکر کو اپنی نہ سمجھا جائے۔ چنانچہ تمام ائمہ اپنے علاقہ کے اجماع کی بڑی سختی سے پابندی کرتے تھے۔

(۳) اجماع کی تیسرا بندیدہ دلائل ہیں جن سے جیت اجماع ثابت ہوتی ہے۔ مثال کے طور پر نبی کریم ﷺ کا یہ قول: «إِنَّ أُمَّةَنِي لَا تَجْتَمِعُ عَلَى ضَلَالٍ»^(۲۶) "میری امت گرہی پر جمع نہ ہوگی۔" اسی طرح حضرت عبداللہ بن مسعود رض کا قول ہے کہ "فَمَا زَأَى الْمُسْلِمُونَ حَسَنًا فَهُوَ عِنْدَ اللَّهِ حَسَنٌ" ^(۲۷) "جس بات کے متعلق مسلمانوں کا اتفاق رائے ہو گیا وہ اللہ کے نزدیک بھی خوب ہوگی۔" اجماع کی جیت کے حوالے سے فقهاء نے اس کی درجہ بندی کی ہے کہ کون سا اجماع کس نوعیت کا ہوگا۔ چنانچہ اسے تین درجوں میں تقسیم کیا ہے:

(۱) سب سے اعلیٰ درجہ صحابہ کرام صلی اللہ علیہ وسلم کا اجماع ہے، جو حدیث متواتر اور دلائل قطعی کا درجہ رکھتا ہے۔

(۲) دوسرے نمبر پر تابعین کا اجماع ہے، جو کسی غیر اجتہادی مسئلہ میں منعقد ہو۔ یہ حدیث مشہور کا درجہ رکھتا ہے۔

(۳) تیسرا درجہ کا اجماع وہ ہے جو کسی اجتہادی مسئلہ میں منعقد ہوا ہو۔ یہ خرداحد کی طرح ظنی ہے۔

اجماع کے اختیارات کی وسعت اور باقاعدہ اجماع منعقد ہو جانے کے بعد معاشرتی حالات و واقعات کے مطابق اس میں ترمیم و تفسیخ کے حوالے سے مولانا محمد تقی امیں درج ذیل نکات بیان فرماتے ہیں:

(۱) حالات اور تقاضوں کی متناسبت سے نئے قوانین وضع کرنا۔

(۲) پرانے اجماعی فیصلے جو مصلحت کے تابع تھے، ان میں موجودہ حالات و مصلحت کے پیش نظر مناسب ترمیم کرنا۔

(۳) وہ احکام جو بتدریج نازل ہوئے ہیں، معاشرتی حالات کے لحاظ سے انہیں مقدم و مؤخر کرنا۔

(۴) وہ احکام جن میں عرب کے مقامی حالات، رسم و رواج، خصائص و عادات مخلوط ہیں، ان کی روح اور پالیسی برقرار رکھتے ہوئے جدید حالات کے پیش نظر ان کے لیے نئے قالب تیار کرنا۔

(۵) وہ احکام جو حقیقی تقاضے اور مصلحت کے تحت ہیں، موجودہ تقاضے اور مصلحت کے تحت ان میں مناسب ترمیم کرنا۔

(۶) رسول اللہ ﷺ کے اصحاب جن احکام میں مختلف الرائے ہیں، معمول دلیل کی بنا پر ان میں سے کسی ایک کو ترجیح دینا۔

(۷) فقهاء کی مختلف آراء میں معاملات و تقاضوں کی متناسبت سے ترجیحی صورت پیدا کرنا، وغیرہ^(۲۸)

جہاں تک اجماع کے شرعی حکم کا تعلق ہے تو یہ واضح ہے کہ اس کا فیصلہ نہایت مستند اور واجب عمل ہے جیسا کہ صاحبِ توضیح کا یہ قول ہے:

فان استنبط المجتهدون في عصر حكمها واتفقوا عليه يجب على اهل ذلك العصر قبوله فاتفاقهم صار بینة على ذلك الحكم فلا يجوز بعد ذلك مخالفتهم^(۲۹)
”جب مجتهدین نے کسی زمانے میں کسی حکم کا استنباط اور اس پر اتفاق کیا تو اس زمانہ والوں پر اس کا قبول کرنا واجب ہے اس کی خلافت جائز نہیں، کیونکہ یہ اتفاق اس حکم پر بطور دلیل کے ہے۔“
لیکن چونکہ اجماعی فیصلہ میں زمانہ کے اتفاق اور فقہاء کی فکری و ذہنی حالت کو بڑا دلیل ہوتا ہے اس بنابر اس کا اتباع خاص اسی زمانہ والوں پر واجب ہوگا؛ بعد کے لوگ حالات کی تبدیلی کی بنابر دوسرے اجماعی فیصلہ پر عمل کرنے کے مجاز ہوں گے۔ اسی طرح ایک ہی زمانہ میں اگر حالات بدل جائیں تو اجماعی فیصلہ بھی بدل جائے گا^(۳۰)۔
عصر حاضر میں اجماع کی واضح مثال مسئلہ ختم نبوت ہے جس پر تمام علماء و فقہاء کا اجماع ہو چکا ہے۔
ضرورت اس بات کی ہے کہ ہمارے علماء و فقہاء دور حاضر میں اسلام کو درپیش چینیز پر بھی اس اصول کا اطلاق کرتے ہوئے امت کی درست سست پر رہنمائی کریں۔

قیاس: فقہ اسلامی کا چوہما مخذل

فقہ اسلامی کا چوہما مخذل قیاس ہے۔ قیاس کے لغوی معنی ہیں: اندازہ کرنا، پیاس کرنا، مطابق اور مساوی کرنا۔ چنانچہ ”فاس الشوب بالذراع“ کے معنی ہیں: ”قدرا جزاءہ بہ“ (کپڑے کی ذراع سے پیاس کی)۔ اسی طرح ”یفاس فلان بفلان فی العلم والنسب“ کے معنی ہیں: ”یساویہ فی العلم والنسب“ (علم اور نسب میں وہ اس کے برابر ہے)^(۳۱)۔

قیاس کا لفظ دو چیزوں میں مساوات و برابری نیز دو چیزوں کے مابین موازنے کے لیے بھی استعمال ہوتا ہے^(۳۲)۔

اصطلاح فقہ میں قیاس کی تعریف ان الفاظ میں کی گئی ہے:

الحاک امر غیر منصوص على حکمه الشرعی با مر منصوص على حکمه لا
شتراکهما فی علة الحکم^(۳۳)

”حکم کی علت میں اشتراک کے سبب اس معاملہ کو جس کے شرعی حکم کے بارے میں نص وارد نہیں ہوئی، ایسے معاملہ کے ساتھ مخفی کرنا جس کے حکم کی بابت نص وارد ہوئی ہے (قیاس کہلاتا ہے)۔“

محمد بن صالح العثیمینؓ کے مطابق:

تسوییۃ فرع باصل فی حکم لعلة جامعۃ بینہما^(۳۴)

”فرع اور اصل میں حکم کے علت کی نیاز پر برابری کرنا جوان دنوں میں یکساں ہیں۔“

مولانا محمد تقی امیٰ علامہ ابن تیمیہ رحمۃ اللہ علیہ کے حوالے سے لکھتے ہیں کہ انہوں نے قیاس کی اصطلاحی تعریف یوں بیان کی ہے:

فالقياس الصحيح مثل ان تكون العلة التي علق بها الحكم في الاصل موجودة في الفرع من غير معارض في الفرع يمنع حكمها^(٢٥)

”قياس صحیح مثلاً یہ ہے کہ جس علت پر اصل میں حکم کامدار ہے وہی علت فرع میں موجود ہو اور فرع میں کوئی رکاوٹ ایسی نہ ہو جو اس میں حکم جاری ہونے کو روک سکے۔“

ڈاکٹر محمود احمد غازی[ؒ] نے قیاس کی تعریف ان الفاظ میں کی ہے:

”شریعت اور فقہاء کی اصطلاح میں قیاس سے مراد یہ ہے کہ اصل حکم میں پائے جانے والی علت کو دوسرے نے حکم پر منتظر کرنا (قیاس کہلاتا ہے)“^(٢٦)

جب ہر علماء و فقہاء اسے جماعت شرعی تسلیم کرتے ہیں۔ بلکہ ڈاکٹر محمود احمد غازی[ؒ] تو اسے فقہی ترتیب میں تیسرا درجہ پر رکھتے ہیں۔ ان کے مطابق چونکہ اس کی اجازت نبی کریم ﷺ نے خود دی تھی اس لیے اس کا درجہ اجماع سے زیادہ ہونا چاہیے۔^(٢٧)

محمد بن صالح[ؒ] الحنفی[ؒ] کے مطابق قیاس تمام علماء کے نزدیک دلیل شرعی ہے۔ وہ لکھتے ہیں:

واما جمهور الامة فقالوا: إن القياس دليل شرعى ثابت فى الكتاب وفى السنة
وفى أقوال الصحابة^(٢٨)

”جمہور امت کے بقول قیاس دلیل شرعی ہے جو قرآن کریم، سنت رسول ﷺ اور صحابہ کرام کے اقوال
سے ثابت ہے۔“

قياس فقہ اسلامی کا انتہائی اہم مأخذ ہے۔ زمانہ چونکہ تغیر پذیر ہے اور ہر آنے والا دن نئے مسائل اور نئے چیلنجز کے ساتھ رونما ہو رہا ہے تو اس صورت میں فقہ اسلامی کا دیگر تمام مذاہب کے مقابلے میں یہ خصوصی امتیاز ہے کہ وہ ان جدید مسائل کے حوالے سے واضح رہنمائی کرتی نظر آتی ہے۔

اسلامی شریعت نے ایک ایسا خود کا نظام وضع کر دیا ہے کہ جس میں قانون اور نظام کے اساسی قواعد و اصول نیز دستور اور آئین کے اساسی تصورات سب کے لیے مشترک اور واجب تعییل ہیں۔ تمام انسان یکساں طور پر ان اصولوں کے پابند ہیں۔ اس جامعیت اور تنوع کی وجہ اس کی وقعت نظری اور آزادی رائے ہے جو ہر دور میں اس کی ترقی کے لیے مدد و معاون ثابت ہوتی آتی ہے۔

اگر ایک دور میں کسی مسئلہ پر قیاس سے کام لیتے ہوئے کوئی نتیجہ اخذ کیا گیا تھا اور آنے والے وقت نے اس کی کسی شق پر کوئی نعم پایا تو اس دور کے فقہاء کو یہ حق حاصل ہو گا کہ وہ اپنے قیاس سے کام لیتے ہوئے اس مسئلہ کا کوئی اور حل جھوپڑ کریں جو قرآن و سنت سے زیادہ قریب ہو۔ اس کی بکثرت مثالیں ہمیں فقہ اسلامی کی کتب میں ملتی ہیں۔ اس آزادی رائے نے فقہ اسلامی کی اہمیت میں بہت اضافہ کر دیا ہے، اور یہ سب قیاس سے استفادہ کی صورت ہی میں ممکن ہو سکا ہے۔ قیاس کی اسی اہمیت و افادیت کے حوالے سے قرآن کریم، سنت نبوی ﷺ اور صحابہ کرام[ؒ] کے عمل سے بہت کچھ رہنمائی حاصل ہوتی ہے۔

قرآن کریم میں قیاس کی بنیاد کے حوالے سے درج ذیل آیات مبارکہ سے رہنمائی حاصل ہوتی ہے۔



ارشاد باری تعالیٰ ہے:

(۱) ﴿لَيَتَّقَهُوا فِي الدِّينِ﴾ (التوبہ: ۱۲۲)

”تاکہ دین میں فہم و بصیرت حاصل کرتے۔“

(۲) ﴿فَاعْتَبِرُوا يَا أُولَى الْأَبْصَارِ﴾ (الحشر)

”پس اے دیکھنے والو! عبرت حاصل کرو۔“

یہاں ”اعبر“ کا مطلب ہے ”ردة الشیعی الى نظره“ کسی چیز کو اس کی طرف لوٹانا۔

(۳) ﴿وَيَعْلَمُهُمُ الْكِتَابَ وَالْحِكْمَةَ﴾ (الجمعة: ۲)

”اور وہ انہیں تعلیم دیتا ہے کتاب و حکمت کی۔“

(۴) ﴿وَأَنْزَلْنَا إِلَيْكَ الْدُّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَلَعَلَّهُمْ يَتَفَكَّرُونَ﴾ (النحل)

”ہم نے آپ ﷺ پر قرآن اتنا راتا کہ آپ ﷺ لوگوں کے سامنے اس چیز کو بیان کر دیں جو ان کی طرف

بھیجی گئی ہے تاکہ وہ خود غور و فکر کریں۔“

(۵) ﴿وَلَوْ زُوْدَةُ إِلَى الرَّسُولِ وَإِلَى أُولَئِكَ الْأَمْرِ مِنْهُمْ لَعِلَّهُمُ الَّذِينَ يَسْتَطِعُونَهُ مِنْهُمْ﴾ (النساء: ۸۳)

”اور اگر وہ اس کو اللہ کے رسول اور اہل علم تک پہنچا دیتے تو ان میں سے جو استبطاط کرنے والے ہیں وہ سمجھ جاتے۔“

یہ اور اسی طرح کی دیگر بہت سی آیات ہیں جن میں قیاس اور فکر و شعور کی بنیاد پر سچنے سمجھنے کی دعوت دی گئی ہے۔

(۱) قیاس کی دلیل نبی کریم ﷺ کے عمل سے بھی ملتی ہے۔ چنانچہ جب نبی کریم ﷺ حضرت معاذ بن جبل ﷺ کو یمن کا گورنرنا کرنے بھیج رہے تھے تو ان سے پوچھا:

((كَيْفَ تُقْضِي إِذَا عَرَضَ لَكَ قَضَاءً؟)) قَالَ: أَقْضِي بِكِتَابِ اللَّهِ قَالَ: ((فَإِنْ لَمْ تَجِدْ فِي

كِتَابِ اللَّهِ تَعَالَى؟)) قَالَ: فِي سُنْنَةِ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: ((فَإِنْ لَمْ تَجِدْ فِي سُنْنَةِ رَسُولِ

اللَّهِ عَلَيْهِ وَلَا فِي كِتَابِ اللَّهِ؟)) قَالَ: أَجْعِهُدُ رَأْيِي وَلَا أُلُوْلُ. فَضَرَبَ رَسُولُ اللَّهِ صَلَّى اللَّهُ عَلَيْهِ وَسَلَّمَ

صَدْرَهُ فَقَالَ: ((الْحَمْدُ لِلَّهِ الَّذِي وَقَعَ رَسُولُ رَسُولِ اللَّهِ لِمَا يُرِضِي رَسُولَ اللَّهِ)) (۳۹)

”جب کوئی مقدمہ تمہارے سامنے پیش ہو گا تو کیسے فیصلہ کرو گے؟“ جواب دیا: کتاب اللہ کے مطابق

فیصلہ کروں گا۔ آپ نے دریافت فرمایا: ”اگر کتاب اللہ میں صراحت کے ساتھ ذکر نہ ہو تو پھر کیسے فیصلہ

کرو گے؟“ جواب دیا: پھر سنت رسول اللہ ﷺ کے مطابق فیصلہ کروں گا۔ آپ نے پوچھا: ”اگر سنت

میں صراحت کے ساتھ ذکر ہو اور نہ ہی کتاب اللہ میں تو؟“ جواب دیا: ایسی حالت میں اپنی رائے سے

امکانی حد تک اجتہاد کر کے فیصلہ کروں گا۔ اس پر رسول اللہ ﷺ خوش ہوئے اور فرمایا: ”اللہ تعالیٰ کا شکر

ہے کہ اس نے رسول اللہ ﷺ کے فرستادہ کو اس بات کی توفیق وی جو اس کے رسول کو پسند ہے۔“

(۲) ایک دوسری روایت سے معلوم ہوتا ہے کہ حضرت معاذ بن جبل اور حضرت ابوموسی اشعری رضی اللہ عنہما دونوں کو

یمن کے الگ الگ علاقوں کا قاضی و گورنر بنا کر بھیجا گیا تھا اور آپ ﷺ کے استفسار پر دونوں نے جواب دیا تھا:

إِذَا لَمْ نَجِدْ الْحُكْمَ فِي السُّنَّةِ نَقْرِئُ الْأَمْرَ بِالْأَمْرِ فَمَا كَانَ أَقْرَبُ إِلَى الْحَقِّ عَمِلْنَا
يٰهُ، فَقَالَ عَلَيْهِ السَّلَامُ: ((أَصْبَثْنَا))^(۲۰)

”جب ہم سنت میں حکم نہیں پائیں گے تو ایک معاملہ کو دوسرے معاملہ پر قیاس کریں گے اور جو فصل حق کے زیادہ قریب ہوگا اس پر عمل کریں گے۔ اس پر نبی کریم ﷺ نے فرمایا: ”تم دونوں کی رائے درست ہے۔“

(۳) اسی طرح بھی کے جو سچے کے بارے میں دریافت کیا گیا تو فرمایا کہ یہ حرام نہیں ہے اور اس کی علت یہ میان فرمائی کہ لوگوں کے گھروں میں کثرت سے آتی جاتی ہے^(۲۱)

(۴) نبی کریم ﷺ نے ابتداء میں قربانی کے گوشت کو خیرہ کرنے سے منع فرمایا تھا، لیکن بعد میں اس کی اجازت دے دی^(۲۲)

(۵) حضرت حمزہ ﷺ کی بیٹی کے رشتے کے بارے میں پوچھا گیا تو فرمایا: ”وہ میری رضاعی بھتی ہے اور میرے لیے درست نہیں،“^(۲۳) چنانچہ آپ ﷺ نے انہیں سگی بھتی پر قیاس کیا، یعنی حرمت کی علت بھی بتا دی۔

(۶) قبیلہ خشم کی ایک عورت نبی کریم ﷺ کی خدمت میں آئی اور کہا میرے والد نے اسلام قبول کر لیا ہے اور وہ بہت زیادہ بوڑھے ہیں، سواری پر بیٹھنے سکتے اور حج ان پر قرض ہو گیا ہے، تو کیا میں ان کی طرف سے حج ادا کر سکتی ہوں؟ آپ ﷺ نے فرمایا: ”تمہارا کیا خیال ہے اگر تمہارے والد پر قرض ہو تو وہ تم ادا کر سکتی ہو؟“ اس نے کہا جی ہاں۔ آپ ﷺ نے فرمایا: ”پھر ان کی طرف سے حج ادا کرو،“^(۲۴) گویا بندے کے قرض پر اللہ کے قرض کو قیاس فرمایا۔

(۷) ایک بدودی نبی کریم ﷺ کی خدمت میں حاضر ہوا اور کہا کہ میری بیوی کے ہاں ایک کالے رنگ کا لڑکا پیدا ہوا ہے لیکن مجھے اس میں شک ہے۔ نبی کریم ﷺ نے فرمایا: ”کیا تمہارے پاس اونٹ ہیں؟“ اس نے کہا: ہاں۔ آپ ﷺ نے دریافت فرمایا: ”ان کے رنگ کیسے ہیں؟“ اس نے کہا: سرخ۔ آپ ﷺ نے پھر پوچھا: ”ان میں گندی رنگ کے بھی ہیں؟“ اس نے کہا: ہاں۔ آپ ﷺ نے پوچھا: ”یہ کہاں سے آگئے؟“ اس نے جواب دیا کہ کوئی رنگ ہوتی ہے، اس کا اثر آگیا ہے۔ آپ ﷺ نے فرمایا: ”اس بچے کے ساتھ بھی یہی صورت ہو سکتی ہے،“^(۲۵) گویا نبی کریم ﷺ نے حیوانی وجود پر انسانی وجود کو قیاس فرمایا۔ نبی کریم ﷺ نے قیاس صحیح کی اجازت دی تھی اور اس پر اجر کا اعلان فرمایا تھا۔ چنانچہ ایک حدیث میں آتا ہے:

إِذَا حَكَمَ الْحَاكِمُ فَاجْتَهَدَ ثُمَّ أَصَابَ فَلَهُ أَجْرٌ وَإِذَا حَكَمَ فَاجْتَهَدَ ثُمَّ أَخْطَأَ فَلَهُ أَجْرٌ^(۲۶)

”حاکم جب اجتہاد کے بعد صحیح فیصلہ کرتا ہے تو اس کو دوہر ااجر ملتا ہے اور اگر اجتہاد کے بعد غلط فیصلہ کرتا ہے تو ایک اجر ملتا ہے۔“

ایک اور جگہ یہ روایت الفاظ کی تبدیلی کے ساتھ یوں وارد ہوتی ہے:

((إِذَا قُضِيَ الْفَاضِيَ فَاجْتَهَدَ فَاصَابَ فَلَهُ عَشْرَةُ أَجْزَاءٍ وَإِذَا اجْتَهَدَ فَأَخْطَأَ كَانَ لَهُ أَجْزَاءُ أَجْزَاءٍ)) (۲۴)

”قاضی جب اجتہاد کے بعد صحیح فیصلہ کرتا ہے تو اس کو اس گناہ کا جرم تھا۔ اور اگر اجتہاد کے بعد غلط فیصلہ کرتا ہے تو اس کے لیے ایک یاددا جبر ہیں۔“

صحابہ کرام رض نے بھی قیاس سے بھر پور فائدہ اٹھایا۔ چنانچہ نئے پیش آنے والے واقعات میں اجتہاد کرتے ہوئے ایک حکم کو دوسرا پر قیاس کرتے تھے۔ حضرت عمر رض نے قاضی شریعہ کو خط لکھا تھا کہ جو واقعہ تمہیں پیش آئے اور اس کا حکم قرآن و سنت میں نہ ہو تو اس پر خوب سوچو اور اس کو پوری طرح سمجھنے کی کوشش کرو۔ پھر ایک معاملہ کو دوسرا پر قیاس کرو۔ معاملات کو مختلف نظریوں سے پیچانو۔ پھر جو تمہاری رائے میں اللہ تعالیٰ کو زیادہ پسندیدہ ہو اور حق کے قریب ہو تو اس پر اعتبار کرو۔^(۲۸)

حضرت ابو بکر صدیق رض سے ”کلالہ“ (جس کے نہ والدین ہوں نہ اولاد) کی وراثت کے متعلق پوچھا گیا تو آپ نے فرمایا:

اقول فيها برأى فان يكن صواباً فمن الله وان يكن خطأً فمن الشيطان^(۲۹)

”میں اپنی رائے سے بات کہتا ہوں، اگر صحیح ہے تو اللہ کی طرف سے اور اگر غلط ہے تو میری اور شیطان کی طرف سے سمجھو۔“

اسی طرح حضرت عبد اللہ بن مسعود رض نے عورت کے طلاق لینے کے اختیار کے متعلق فرمایا:

اجتهد فيها برأى ان اصبت فمن الله وان اخطأ فمنى ومن الشيطان.....الخ^(۵۰)

”میں اپنی رائے سے فتنی دیتا ہوں۔ اگر صحیح ہے تو اللہ تعالیٰ کی طرف سے ہے اور اگر غلط ہے تو میری اور شیطان کی طرف سے ہے.....“

قیاس میں صحابہ کرام رض کا بعض واقعات کی ایک مسئلہ پر اختلاف بھی رہا ہے۔ چنانچہ اس حوالہ سے صحابہ کرام رض نے جو قیاس کیا اس کی چند مثالیں درج ذیل ہیں:

(۱) دادا کی موجودگی میں حضرت ابو بکر صدیق رض بھائیوں کو وراثت نہیں دلواتے تھے، لیکن حضرت عمر رض نے دادا کی موجودگی میں بھی بھائیوں کو وراثت دلوائی۔ حضرت ابو بکر رض نے دادا کو باپ تسلیم کیا ہے اور باپ کی موجودگی میں بھی قرآن بھائیوں کو وراثت نہیں ملتی۔ حضرت عمر رض نے اس کو باپ تسلیم نہیں کیا اور حضرت زید بن ثابت رض بھی ان کے ساتھ متفق الرائے ہیں^(۵۱)

(۲) جس خالہ عورت کا شوہر مرجائے اس کی عدت حضرت عمر بن خطاب رض نے وضع حمل مقرر کی ہے، لیکن حضرت علی رض کا قول ہے کہ وضع حمل اور چار مہینے دس دن کی مدت میں جو زمانہ زیادہ طویل ہو گا وہی اس کی عدت کا زمانہ ہو گا^(۵۲)

(۳) ایک مطلقہ عورت جس نے اپنی عدت ہی میں نکاح کر لیا تھا، حضرت عمر رض نے اس کے موجودہ شوہر کو چند

کوڑوں کی سزادے کر دنوں میں علیحدگی کرادی اور فرمایا کہ جو عورت عدت گزرنے سے پہلے نکاح کر لے اور اسی حالت میں اس سے مقاربت کر لی جائے تو اس شوہر پر وہ ہمیشہ کے لیے حرام ہو جاتی ہے۔ لیکن حضرت علیؓ کے نزدیک پہلے شوہر کی عدت گزرنے کے بعد یہ شخص اس سے نکاح کر سکتا ہے۔ حضرت عمرؓ کا یہ فیصلہ مصلحت عامہ کی بنا پر تھا جبکہ حضرت علیؓ کا فیصلہ اصول عامہ کی بنا پر تھا۔ حالات کے لحاظ سے روح شریعت میں دونوں کی گنجائش موجود ہے۔^(۵۳)

حوالہ جات

- (۱) ایمنی، محمد تقی، فقہ اسلامی کا تاریخی پس منظر، ص ۵۷۔
- (۲) سکردوی، جمیل احمد، قوت الاحرار شرح نور الانوار، ج ۱، ص ۳۳۔
- (۳) ایمنی، محمد تقی، فقہ اسلامی کا تاریخی پس منظر، ص ۵۸۔
- (۴) ایضاً، ص ۶۱۔
- (۵) ایضاً، ص ۶۲۔
- (۶) شامی، علامہ، نہر العرف فی بناء بعض الاحکام المعرف، ص ۱۸۔
- (۷) ایمنی، محمد تقی، فقہ اسلامی کا تاریخی پس منظر، ص ۹۲۔
- (۸) ملا جیون، احمد بن سعید، نور الانوار، بحوالہ فقہ اسلامی کا تاریخی پس منظر، ص ۹۲۔
- (۹) حنفی، عبدالعزیز، کشف الاسرار، ص ۳۵۹۔
- (۱۰) غازی، محمود احمد، ڈاکٹر، محاضرات فقہ، ص ۲۰۔
- (۱۱) ایمنی، محمد تقی، فقہ اسلامی کا تاریخی پس منظر، ص ۱۰۸۔
- (۱۲) ایضاً، ص ۹۹۔
- (۱۳) چنانچہ اس حوالہ سے بخاری شریف میں یہ حدیث بھی آتی ہے کہ نبی کریم ﷺ نے فرمایا: ”کوئی شخص کسی قسم کا غلام خریدے تو جب تک اس پر پوری طرح قضنہ کر لے اسے نہیں۔“
- (۱۴) البیضاوی، ناصر الدین ابوالخیر عبد اللہ بن عمر بن محمد، منہاج الاصول، ج ۱، ص ۲۴۔
- (۱۵) ابن امیر الحاج، التقریر والتبھیر، ج ۳، ص ۸۰۔
- (۱۶) الامدی، علی بن محمد، الاحکام فی اصول الاحکام، ص ۲۶۶۔
- (۱۷) ابو زہرہ، حیات شیخ الاسلام ابن تیمیہ، ص ۲۸۳۔
- (۱۸) الحوزی، ابن قیم، محمد بن بکر، اعلام الموقعن، ج ۱، ص ۳۰۔
- (۱۹) غازی، محمود احمد، ڈاکٹر، محاضرات فقہ، ص ۹۲۔
- (۲۰) محمد حسید اللہ، ڈاکٹر، خطبات بہاولپور، ص ۷۵۔
- (۲۱) سعید الرحمن، ڈاکٹر، احسان (بھیثت مأخذ قاتلوں) مقالہ پی ایچ ڈی، ص ۱۹۹۔
- (۲۲) وہبة الزحلی، ڈاکٹر، الفقه الاسلامی وادله، ج ۵، ص ۵۳۵۔
- (۲۳) القرطبی، ابو عبد اللہ محمد بن احمد، الجامع لاحکام القرآن، ج ۱، ص ۵۰۔

- (٢٣) وَهْبَةُ الرَّحِيلِيُّ، ذَاكِرُ، الْفَقِهُ الْإِسْلَامِيُّ وَادْلِهُ، ج٦، ص٩٧ -
- (٢٤) اِيَّنَا، ج٢، ص٢٢ -
- (٢٥) اِبْنُ ماجِهَ، مُحَمَّدُ بْنُ يَزِيدٍ، السِّنَنُ لِابْنِ ماجِهَ، كِتَابُ الْفَتْنَ، بَابُ السُّوَادِ الْأَعْظَمِ -
- (٢٦) اَحْمَدُ بْنُ حَنْبَلٍ، مُسْنَدُ الْاِمَامِ اَحْمَدَ بْنِ حَنْبَلٍ، ح٣٤١٨ -
- (٢٧) اِمِينُ، مُحَمَّدُ تَقِيُّ، فَقْهُ اِسْلَامِيُّ كَاتَارِيَّجِيُّ پِسْ مُنْظَرٌ، ص١٢٠ -
- (٢٨) اِمِينُ، مُحَمَّدُ تَقِيُّ، فَقْهُ اِسْلَامِيُّ كَاتَارِيَّجِيُّ پِسْ مُنْظَرٌ، ص١٢١ -
- (٢٩) تَاجُ الشَّرِيعَةِ، عَبِيدُ اللَّهِ بْنُ مُسْعُودٍ، التَّوْضِيحُ وَالتَّلْوِيحُ مَعَ الْحَاشِيَةِ التَّوْشِيحِ، ص٣٤ -
- (٣٠) اِمِينُ، مُحَمَّدُ تَقِيُّ، فَقْهُ اِسْلَامِيُّ كَاتَارِيَّجِيُّ پِسْ مُنْظَرٌ، ص١٢٢ -
- (٣١) اِمِينُ، مُحَمَّدُ تَقِيُّ، اِجْتِهَادٌ، ص١٢٣ -
- (٣٢) سَعِيدُ الرَّحْمَنِ، ذَاكِرُ، اِسْتِحْسَانٍ (بِجَيْشِتِ ماخْذُ قَانُونَ) مَقَالَةٌ - اِيجِ - ذِي، ص٢٠٧ -
- (٣٣) اِبْنُ قَدَامَةَ اَبِي عَبْدِ اللَّهِ، شُعُّوبُ الدِّينِ، رُوْضَةُ النَّاطِرِ وَرِحْمَةُ الْمَنَاظِرِ، ج٢، ص٢٢٧ -
- (٣٤) العَثِيمِينُ، مُحَمَّدُ بْنُ صَالِحٍ، شَرْحُ الْاِصْوَلِ مِنْ عِلْمِ الْاِصْوَلِ، ص٥٠٩ -
- (٣٥) اِمِينُ، مُحَمَّدُ تَقِيُّ، اِجْتِهَادٌ، ص١٢١ -
- (٣٦) غَازِيُّ، مُحَمَّدُ اَبْدُو اَبْرَاهِيمُ، ذَاكِرُ، مَحَاضِرَاتُ فَقْهٍ، ص٩٦ -
- (٣٧) اِيَّنَا، ص٥٩ -
- (٣٨) العَثِيمِينُ، مُحَمَّدُ بْنُ صَالِحٍ، شَرْحُ الْاِصْوَلِ مِنْ عِلْمِ الْاِصْوَلِ، ص٥١٢ -
- (٣٩) اَبُو دَاؤُدَّ، سَلِيمَانُ بْنُ اَشْعَثٍ، السِّنَنُ لَابِي دَاؤُدَّ، كِتَابُ الْقَضَاءِ، بَابُ اِجْتِهَادِ الرَّأْيِ فِي الْقَضَاءِ -
- (٤٠) الرَّازِيُّ، مُحَمَّدُ بْنُ عُمَرَ الْحُسَيْنِ، الْمُحَصُولُ فِي عِلْمِ الْاِصْوَلِ، ج٥، ص٥٢ -
- (٤١) اَبُو دَاؤُدَّ، سَلِيمَانُ بْنُ اَشْعَثٍ، السِّنَنُ لَابِي دَاؤُدَّ، ج١، ص١٩ -
- (٤٢) الْبَخَارِيُّ، مُحَمَّدُ بْنُ اسْمَاعِيلَ، الْجَامِعُ الصَّحِيفُ لِلْبَخَارِيِّ، ج٥، ص٢١١٦ -
- (٤٣) الْقَشِيرِيُّ، مُسْلِمُ بْنُ حَمَاجَ بْنُ مُسْلِمٍ، الْجَامِعُ الصَّحِيفُ لِلْمُسْلِمِ، ج٤، ص١٦٤ -
- (٤٤) اَحْمَدُ بْنُ حَنْبَلٍ، مُسْنَدُ الْاِمَامِ اَحْمَدَ بْنِ حَنْبَلٍ، ج١، ص٢٨٦ -
- (٤٥) عَبْدُ الْبَاقِيُّ، مُحَمَّدُ فَوَادُ، الْلَّوْلُوُ وَالْمَرْجَانُ، ج١، ص٤٤٦ -
- (٤٦) الْقَشِيرِيُّ، مُسْلِمُ بْنُ حَمَاجَ بْنُ بْنِ مُسْلِمٍ، الْجَامِعُ الصَّحِيفُ لِلْمُسْلِمِ، ج٥، ص١٣٣ -
- (٤٧) الْبَخَارِيُّ، مُحَمَّدُ بْنُ اسْمَاعِيلَ، الْجَامِعُ الصَّحِيفُ لِلْبَخَارِيِّ، كِتَابُ الْاِعْتِصَامُ بِالْكِتَابِ وَالسِّنَةِ، بَابُ اِجْرِ الْحَاكِمِ اِذَا اِجْتَهَدَ فَاصَابَ اَوْ اَخْطَلَ -
- (٤٨) اَحْمَدُ بْنُ حَنْبَلٍ، مُسْنَدُ الْاِمَامِ اَحْمَدَ بْنِ حَنْبَلٍ، ح٦٤٦٦ -
- (٤٩) الْجُوزِيُّ، اَبْنُ قَيْمٍ، مُحَمَّدُ بْنُ ابِي بَكْرٍ، اَعْلَامُ الْمُوقِعِينَ، ج١، ص٦٣ -
- (٥٠) مَلا جِيْوَنْ، اَحْمَدُ بْنُ سَعِيدٍ، تُورُ الْأَنْوَارِ، ص٢٥٠ -
- (٥١) نَدوِيُّ، عَبِيدُ السَّلَامِ، تَارِيخُ فَقْهِ اِسْلَامِيٍّ، ص١٥٥ -
- (٥٢) اِيَّنَا، ص١٥٢ -
- (٥٣) اِمِينُ، مُحَمَّدُ تَقِيُّ، اِجْتِهَادٌ، ص٥٢ -

